

شیخ و مرشد

حضرت حکیم الامت مجید الملت مولانا اشرف علی تھانوی رحمہ اللہ  
کی وفات حسرت آیات پر حضرت علامہ سلیمان ندوی کے احساسات و قلمی  
تاثرات جو آپ نے بڑے سوز و گداز سے درج ذیل عنوان کے تحت تحریر فرمائے ہیں

# موت العالم ہوت العالم

— یادگار قلم —

مورخ اسلام سید الملت حضرت  
علامہ سلیمان ندوی

(مجازیعت)

حکیم الامت مولانا اشرف علی تھانوی رحمہ اللہ



مرکز معارف حکیم الامت  
ناقہ اندولہ شرفیہ تھانہ بھون (شالی) یوپی

## رحلتِ شیخ و مرشد

حضرت حکیم الامت نے ۱۹/۱۰ اور ۲۰ جولائی کی درمیانی رات کو سفرِ آخرت اختیار کیا، اس واقعہ کا حضرت سید صاحب علیہ الرحمہ کے قلب پر بے حد اثر ہوا، اس کا اندازہ قارئین کو مندرجہ ذیل اشعار سے بخوبی ہو جائے گا، جو سید صاحب نے رحلتِ شیخ کے عنوان سے موزوں فرمائے

داغِ فراقِ یارِ مٹایا نہ جائے گا  
اب دل کا یہ چراغ بجھایا نہ جائے گا  
حرفِ دمِ وداعِ خدا کے سپرد ہو  
تا آخرِ حیات بھلایا نہ جائے گا  
اے دل خموش صبر و رضا کا مقام ہے  
نقشِ دوامِ فیضِ مٹایا نہ جائے گا  
پیرِ مغاں نہیں ہے مگر میکدہ تو ہے  
جام و سبو یہاں سے ہٹایا نہ جائے گا  
یوں ہی بجھا رہے گا یہاں خوانِ فیضِ عام  
جب تک ہیں مہمان بڑھایا نہ جائے گا  
چاہا خدا نے تو تری محفل کا ہر چراغ  
یوں ہی جلا کرے گا بجھایا نہ جائے گا



كَانَ قَسْرًا انْقِرَالًا

شیخ و مرشد حضرت حکیم الامت مجدد الملت مولانا اشرف علی تھانوی رحمہ اللہ  
کی وفات حسرت آیات پر حضرت علامہ سلیمان ندویؒ کے احساسات و قلمی  
تاثرات جو آپ نے بڑے سوز و گداز سے درجہ ذیل عنوان کے تحت تحریر فرمائے ہیں

# موت العالم ہر العالم

— یادگار قلم —

مورخ اسلام سید الملت حضرت  
علامہ سلیمان ندویؒ

(مجازیعت)

حکیم الامت مولانا اشرف علی تھانوی رحمہ اللہ

شعبہ نشر و اشاعت

مرکز معارف حکیم الامت

خانقاہ اندولہ شرفیہ تھانہ بھون، ضلع شمالی، یوپی

## تفصیلات

- نام کتاب ————— مؤرخ العالم مؤرخ العالم  
 یادگارِ قلم ————— مؤرخ اسلام سید الملت حضرت علامہ سید سلیمان ندوی  
 (مجاز بیعت) حکیم الاحقرت مولانا اشرف علی تھانوی رحمہ اللہ  
 جدید ایڈیشن ————— ۱۴۴۵ھ مطابق ۲۰۲۳ء  
 ناشر ————— مرکز نعت و عارف حکیم الامت (بیٹا شریف) تھانہ بھون شاملی  
 زیر اہتمام ————— مولانا اشرف علی تھانوی فاؤنڈیشن  
 رابطہ ————— 9568780000 - 9675780000

ملنے کے پتہ

- ❖ 9927031090 اذکار النیت الشرفیہ تھانہ بھون شاملی  
 ❖ 9927164925 کتب خانہ املاک العزیزہ فتح اللہ مفتی تھانہ بھون  
 ❖ 9897915323 مکتبہ سیدتیماں یونیندا

**HAKEEMUL UMMAT ACADEMY**

**Khanqah Ashrafiya Thana Bhawan 247777**

**Distt. Shamli, U.P.**

email: hakeemulummatacademy@gmail.com

# فہرست

| صفحہ نمبر | مضامین  |
|-----------|---|
| ۴         | عرض ناشر: سید حذیفہ نجم تھا نوی.....            |
| ۸         | احوال و سوانح.....                              |
| ۹         | تصانیف.....                                     |
| ۱۰        | علالت و طبع.....                                |
| ۱۱        | میری آخری حاضری.....                            |
| ۱۳        | آخری حالات.....                                 |
| ۱۶        | بعد کے اخیر حالات.....                          |
| ۱۹        | تجہیز و تکفین.....                              |
| ۱۹        | نماز جنازہ.....                                 |
| ۲۰        | غم نامہ.....                                    |
| ۲۱        | رویائے صادقہ.....                               |
| ۲۲        | ایک خاص کیفیت.....                              |
| ۲۳        | دعاء ہے لعل ایسا ہو ہر اک مومن کے گھر پیدا..... |



عرضِ ناشر

## پہلے مجھے پڑھیے!

نحمدہ ونصلی علیٰ رسولہ الکریم : اما بعد

قارئینِ کرام: یہ بات مسلم ہے کہ حضرت حکیم الامت مولانا اشرف علی تھانویؒ کے فیضِ علمی و روحانی سے ایک عالم مستفید ہوا گزشتہ صدی میں ہندوستان کے کسی بھی شعبہ زندگی سے تعلق رکھنے والے افراد ان سے بے نیاز نہیں رہے آپ کے خلفاء و مجازین جن کی فہرست طویل ہے ان میں حضرت علامہ سید سلیمان ندوی رحمہ اللہ اپنی امتیازی خصوصیات کی بنا پر الگ ایک مقام رکھتے تھے۔ حضرت حکیم الامت کے مرتبہ شناس جانتے ہیں کہ وہ اپنے وقت کے مجدد اور ایک محققِ کامل مرشد تھے ان کے دامنِ تربیت میں ہر رنگ اور ہر مزاج کے انسان کو پناہ اسی لیے ملتی اور اطمینانِ کامل اسی لیے میسر آتا کہ ان کے طریقہ اصلاح میں مزاج کا لحاظ بطور خاص رکھا جاتا تھا؛ اس لیے حضرت تھانوی نے علامہ سید سلیمان ندوی رحمہ اللہ کی تربیتِ روحانی ایک خاص نہج پر کی تھی، سید صاحب نے بہت کم وقت میں سلوک کے منازل طے کر کے حضرت حکیم الامت کا اعتماد اور فیضِ علمی و روحانی حاصل کیا۔ حضرت حکیم الامت مولانا تھانوی رحمہ اللہ کے فیضِ صحبت سے سید صاحب کی زندگی میں اس قدر واضح انقلاب رونما ہوا کہ وہ ایک طرف دنیائے علم سے دنیائے معرفت کی طرف آ گئے۔

اس زمانہ کی کیفیات کا اندازہ سید صاحب کے اُس مکتوب سے بھی لگایا جاسکتا ہے جو انہوں نے مولانا مسعود عالم ندوی کو لکھا تھا کہ:

”واہ واہ کا مزہ بہت اٹھا چکا، اب یہ رنگ اتر چکا اب تو آہ آہ کا دور ہے

اپنی چھلی تباہی پر ماتم اور آئندہ کی فکر درپیش ہے“  
 عالم کے تماشے نہیں اب جاذب دل میں  
 ہر لذت ہستی کا مزا بھول گیا ہوں  
 قلیل مدت میں حضرت سید صاحب کے سلوک کی تکمیل سے متعلق آپ کے شیخ  
 و مرشد حضرت حکیم الامت مجدد الملت مولانا اشرف علی تھانویؒ کے یہ الفاظ اپنے مسترشد  
 کی عظمت کے لیے یقیناً سب سے بڑی سند ہیں، جس کا واقعہ یہ ہے کہ ایک مرتبہ حضرت  
 حکیم الامت رحمہ اللہ کی مجلس میں حضرت سید سلیمان ندویؒ کے کمالات کا ذکر آ گیا،  
 حضرت تھانوی رحمہ اللہ نے فرمایا:

”جو لکڑی سوکھی ہوتی ہے دیا سلائی دکھاتے ہی بھڑک اٹھتی ہے“

حضرت سید صاحب نے اپنے شیخ و مرشد کے متعلق جو کہا، لکھا، ان کے اشعار اور  
 تحریرات اس بات پر شاہد ہیں کہ جس طرح آپ نے شیخ کے علوم و احوال کو اپنایا اور اپنے  
 جملہ کمالات و فضائل کے ساتھ جس طرح سے اشرفی حسن و جمال کو سمویا اس کی مثال شاذ  
 و نادر ہی ملتی ہے، سلوک و تصوف کے متعلق شیخ و مرشد حضرت تھانوی رحمہ اللہ کی تجدیدی  
 مساعی نے سلوک کو جس طرح قرآن و سنت کے آئینہ میں پیش کیا تھا وہی سلیمانی ذوق  
 و حال تھا، جو سینہ شیخ رحمہ اللہ میں تھا وہی قلب سلیمانی میں منعکس تھا،  
 شیخ و مرید کی باہمی یگانگت و مناسبت نے من و تو کے پردے اٹھا دیے اور یگانگت کا  
 وہ منظر پیش کیا جس کے متعلق خسرو نے کہا تھا:

من تو شدم تو من شدمی من تن شدن تو جان شدمی

تا کس نہ گوید بعد ازیں من دیگرم تو دیگری

حضرت حکیم الامت مولانا اشرف علی تھانوی رحمہ اللہ کے اس دنیا سے پردہ  
 فرما جانے کا سید صاحب کے قلب پر بے حد اثر ہوا، اس کا اندازہ سید صاحب کے ان

اشعار سے بخوبی کیا جاسکتا ہے جو آپ نے رحلت شیخ کے عنوان سے موزوں فرمائے، اس کے علاوہ معارف میں موت العالم موت العالم کے زیر عنوان آپ نے اپنے انداز کا ایک مضمون تحریر فرمایا، شیخ و مرشد حضرت حکیم الامت مولانا اشرف علی تھانوی رحمہ اللہ کی وفات حسرت آیات پر حضرت علامہ سید سلیمان ندویؒ کے یہ احساسات و قلمی تاثرات جو آپ نے بڑے سوز و گداز سے تحریر فرمائے ہیں عرصہ دراز سے ارادہ تھا کہ اس مضمون کو عمدہ کتابت و طباعت کے بعد مستقل طور پر مرکز معارف حکیم الامت کی طرف سے کتابچہ کی شکل میں شائع کیا جائے۔ الحمد للہ یہ قارئین کے ہاتھوں میں ہے۔

**نوٹ:** علاوہ ازیں حضرت سید صاحب کی شخصیت اور حضرت حکیم الامت سے آپ کے ربط و تعلق سے متعلق تحریرات، حضرت حکیم الامت کے سید صاحب سے متعلق ارشادات، سید صاحب کے اپنے شیخ و مرشد سے متعلق تاثرات کو یکجا کر کے مرکز کی طرف سے رسالہ کی شکل میں عنقریب شائع کیا جائے گا ان شاء اللہ۔

اللہ تعالیٰ اس مبارک سلسلہ کو شرف قبولیت عطا فرمائے اور ہمیں تازیت اکابر اہل اللہ کی محبت نصیب فرمائے، اس رسالہ کو قارئین کے لیے ذریعہ اصلاح بنائے۔ (آمین)

والسلام

سید حفیظہ نجم تھانوی

شعبہ ۲۳ / جمادی الثانی ۱۴۴۵ھ

مطابق ۶ جنوری ۲۰۲۴ء



بِسْمِ اللَّهِ الرَّحْمَنِ الرَّحِيمِ

## مَوْتُ الْعَالِمِ مَوْتُ الْعَالَمِ

محفل دوشیں کا وہ چراغ سحر جو کئی سال سے ضعف و مرض کے جھونکوں سے بجھ بجھ کر  
سنجھل جاتا تھا بالآخر ۸۲ سال ۳ ماہ ۱۰ روز جل کر ۱۵ رجب ۱۳۶۲ھ کی شب کو ہمیشہ  
کے لیے بجھ گیا۔

داغ فراق صحبت شب کی جلی ہوئی  
ایک شمع رہ گئی تھی سو وہ بھی خاموش ہے

یعنی حکیم امت، مجددِ طریقت، شیخِ اکل حضرت مولانا اشرف علی تھانوی رحمۃ اللہ علیہ نے  
مرضِ ضعف و اسہال میں کئی ماہ علیل رہ کر ۱۹ اور ۲۰ جولائی کی درمیانی شب کو ۱۰ بجے نمازِ عشاء  
کے وقت اس دارِ فانی کو الوداع کہا، اور اپنے لاکھوں معتقدوں، مُریدوں اور مستفیدوں کو غمگین  
و مہجور چھوڑا، اِنَّا لِلّٰهِ وَاِنَّا اِلَيْهِ رَاجِعُونَ اب اُس دور کا بالکل خاتمہ ہو گیا جو حضرت شاہِ امداد اللہ  
صاحب مہاجر مکی، مولانا یعقوب صاحب نانوتوی، مولانا قاسم صاحب نانوتوی، مولانا شیخ محمد  
صاحب تھانوی کی یادگار تھا اور جس کی ذات میں حضراتِ چشت اور حضرت مجدد الف ثانی اور  
حضرت سید احمد بریلوی کی نسبتیں یکجا تھیں، جس کا سینہ چشتی ذوق و عشق اور مجددی سکون و محبت کا  
مجمع البحرین تھا، جس کی زبان شریعت و طریقت کی وحدت کی ترجمانی تھی، جس کے قلم نے فقہ  
و تصوف کو ایک مدت کی ہنگامہ آرائی کے بعد باہم ہم آغوش کیا تھا اور جس کے فیض نے تقریباً  
نصف صدی تک اللہ تعالیٰ کے فضل و توفیق سے اپنی تعلیم و تربیت اور تزکیہ و ہدایت سے عالم کو  
مستفید بنا رکھا تھا اور جس نے اپنی تحریر و تقریر سے حقائقِ ایمانی، دقائقِ فقہی، اسرارِ احسانی اور

رموزِ حکمتِ ربانی کو برملا فاش کیا تھا، اور اسی لیے دنیا نے اس کو ”حکیم الامت“ کہہ کر پکارا، اور حقیقت یہ ہے کہ اس اشرفِ زمانہ کے لیے یہ خطاب عین حقیقت تھا۔

## سوانح

حضرت کی پیدائش ۵ ربیع الثانی ۱۲۸۰ھ کو چہار شنبہ کے دن ہوئی، ابتدائی عربی تعلیم تھانہ بھون میں مولانا فتح محمد صاحب تھانوی سے حاصل کی، ۱۲۹۵ھ سے شروع ۱۳۰۱ھ تک مدرسہ دیوبند میں رہ کر مولانا یعقوب صاحب کے حلقہ میں تکمیل کی، فراغت کے بعد ہی ۱۳۰۱ھ میں مدرس ہو کر کانپور آ گئے اور چودہ سال یہاں مقیم رہے اور اپنے درس، مواعظ و فتاویٰ سے لوگوں کو مستفید کیا۔

حضرت مولانا رشید احمد گنگوہی رحمۃ اللہ علیہ کے ذریعہ سے بواسطہ خط کے غائبانہ بیعت مہاجرالی اللہ حضرت حاجی امداد اللہ صاحب مہاجر کی رحمۃ اللہ علیہ سے ۱۲۹۹ھ میں ہو چکی تھی؛ لیکن ۱۳۰۱ھ کے آخر میں ایام حج میں بعد حج حاجی صاحب رحمۃ اللہ علیہ کی خدمت میں اخذ فیض فرمایا اور واپس آ کر ۱۳۰۶ھ تک علمی مشاغل تصنیف و تالیف اور تدریس کے ساتھ ذکر و شغل بھی ضمناً معمول رہا؛ مگر ۱۳۰۷ھ میں رنگ نے پلٹا کھایا اور یہ رنگ بڑھتا گیا، یہاں تک کہ ۱۳۱۰ھ میں مضطربانہ اور والہانہ حج کا دوبارہ ارادہ کیا اور حضرت حاجی صاحب کی خدمت بابرکت میں حاضر ہو کر دوبارہ ایک زمانہ خاص تک رہ کر استفادہ باطنی فرمایا، واپس آ کر ۱۳۰۴ھ تک پھر کانپور میں رہے، آخر حضرت حاجی صاحب کے مشورہ کے مطابق ۱۳۱۵ھ میں کانپور سے ترک تعلق فرما کر تھانہ بھون میں متوکلانہ اقامت فرمائی، اور اس وقت سے لے کر اخیر وقت تک یعنی اس ۱۳۶۳ھ تک اسی شان سے خانقاہ امدادیہ کی سہ درگی میں بیٹھ کر افادہ و افاضہ میں برابر مصروف رہے اور ایک خلق کو اپنی برکات سے بہر مند فرمایا، اس اثناء میں اپنے مواعظ، تصانیف و ملفوظات سے لاکھوں کو انسان، ہزاروں کو مسلمان اور سیکڑوں کو متقی کامل بنا دیا، اور حضرت حاجی صاحب رحمۃ اللہ علیہ کی یہ دعا پیشینگوئی پوری ہوئی:

”بہتر ہوا آپ تھانہ بھون تشریف لے گئے، امید ہے کہ آپ سے خلافت کثیرہ کو فائدہ ظاہری و باطنی ہوگا اور آپ ہمارے مدرسہ (امداد العلوم) و مسجد کو از سر نو آباد کریں، میں ہر وقت آپ کے حال میں دعا کرتا ہوں اور خیال رہتا ہے۔“ ۱۲/ربیع الثانی ۱۳۱۵ھ

## تصانیف

حضرت رحمۃ اللہ علیہ کی تصانیف و رسائل کی تعداد آٹھ سو کے قریب ہے، اور کل کی کل تحقیقات علمیہ حقائق دینیہ اور نکات احسانیہ سے لبریز ہیں۔ ان میں: ”تفسیر البیان، شرح مثنوی، فتاویٰ امدادیہ، التعرف الی التصوف اور بہشتی زیور“ وغیرہ کتابیں کئی کئی جلدوں میں ہیں، ملفوظات اور مواعظ و خطبات کی تعداد سیکڑوں کی حد تک ہے، ان تصانیف میں قرآن پاک کی مشکل آیات کریمہ کی تفسیر، احادیث شریفہ کی شرح، فقہ کے مشکل مسائل کا جواب، سلوک و طریقت کے نکتے، اخلاقی فضائل و رذائل کی حکیمانہ تحقیق اور ان کے حصول و ازالہ کی تدابیر اور زمانہ حال کے شکوک و شبہات کے جوابات سب کچھ ہیں، تصانیف میں متفرق علوم و مسائل اس کثرت سے ہیں کہ ان سے کسی ایک موضوع کے مباحث کو علیحدہ علیحدہ کیا جائے تو ایک ایک مستقل کتاب بن جائیں۔ چنانچہ حضرت کے تربیت یافتوں نے اس قسم کے بیسیوں مجموعے تیار کیے ہیں سب سے اخیر میں اس قسم کا مجموعہ ”بوادر النوادر“ کے نام سے ایک ہزار صفحات میں چھپ کر شائع ہوا ہے، خطوط کے جوابات کا جن کے متعلق وفات کے دن تک اہتمام یہ رہا کہ آج کے خط کا جواب کل کے لیے نہ رکھا جائے، عظیم الشان دفتر الگ ہے۔

تصنیفات میں بلکہ ہر تحریر میں اہل نظر کو یہ معلوم ہوگا کہ گویا مصنف کے سامنے سارے مسائل مواد یکجا ہیں، اور وہ سب کو اپنی اپنی جگہ احتیاط سے رکھتا جاتا ہے، عام طور سے یہ ہوتا ہے کہ مصنف جس موضوع پر قلم اٹھاتا ہے اس کو اس میں ایسا غلو ہو جاتا ہے کہ دوسرے گوشوں

سے اس کو ذہول ہو جاتا ہے، حضرت کی تصانیف کی خاص بات یہ ہے کہ قلم ہر ایک کی احتیاط اور رعایت کر کے اور غلو سے بچ کر اس طرح نکلتا ہے کہ جاننے والوں پر حیرت چھا جاتی ہے۔ حضرت کا ترجمہ قرآن پاک تاثیر، سہولت بیان اور وضوح مطالب میں اپنا آپ نظیر ہے، بہشتی زیور کہنے کو تو عورتوں کی کتاب ہے مگر فقہ حنفی کی ضروریات کے لیے انتہائی احتیاط و کاوش کا نتیجہ ہے، تفسیر القرآن کو یوں سمجھنا چاہیے کہ ”روح المعانی“ اور تفاسیر ماسبق کی اردو میں حد درجہ محتاطانہ ترجمان ہے، سلوک و طریقت کی کتابوں کا بھی یہی حال ہے۔

حضرت کی تجدید طریقت کا بڑا کمال یہ ہے کہ طریقت کو جو ایک زمانہ سے صرف چند رسوم کا مجموعہ ہو کر رہ گئی تھی..... زوائد و حواشی سے صاف کر کے قدام اور سلف صالحین کے رنگ پر لے آئے۔

کبھی فرصت سے سن لینا بڑی ہے داستاں میری

## علالت طبع

حضرت کی صحت ادھر چند سال سے رو بہ انحطاط تھی، دو دفعہ خاص علاج کی غرض سے لکھنؤ تشریف لانا ہوا، اور دونوں دفعہ صحت و عافیت کے ساتھ مراجعت ہوئی، علالت اصلی یہ تھی کہ معدہ و جگر کا فعل صحیح نہیں رہا تھا، علاج سے طبع مبارک اصلاح پذیر ہو جاتی تھی؛ مگر بالکل ازالہ نہیں ہوتا تھا، اس دفعہ دو تین ماہ سے طبیعت پر اضمحلال طاری تھا؛ چنانچہ علاج کے لیے سہارنپور تشریف لے گئے اور چند روز قیام فرما کر واپس تشریف لے گئے؛ لیکن طبیعت صاف نہیں ہوئی، وطن میں حکیم سعید صاحب گنگوہی کا علاج شروع ہوا اور ورم جگر و معدہ کا مرض تشخیص ہوا؛ مگر فائدہ نہ ہوا، اشتہا ساقط تھی، روزانہ اسہال کی تعداد چالیس پچاس تک پہنچ گئی، اور ضعف روز بروز بڑھتا گیا، وصال سے قریب بیس روز پہلے حکیم خلیل صاحب سہارنپوری کا علاج شروع ہوا، ضعف معدہ اور ضعف جگر کی تجویز تھی، حکیم صاحب کے علاج سے دستوں میں کمی آگئی؛ مگر اشتہا بالکل ہی ساقط تھی، اور ضعف میں ترقی ہوتی رہی۔

## میری آخری حاضری

خاکسار جون کے آخر میں اپنے مستقر سے تھانہ بھون اور پھر بھوپال کے ارادہ سے روانہ ہوا؛ لیکن لکھنؤ پہنچ کر دارالعلوم ندوۃ العلماء کے معاملات نے الجھالیا، لکھنؤ میں ہر روز حضرت کی شدت علالت کی اطلاعات آ رہی تھیں، حضرت کے ہزاروں معتقدوں کی طرح خاکسار بھی زیارت کے لیے بے چین تھا، حضرت کی طرف سے سخت قدغن تھی کہ باہر لوگوں کو اس شدت علالت اور کیفیت مزاج کی کوئی اطلاع نہ دی جائے؛ تاکہ مخلصین میں اضطراب نہ پیدا ہو اور وہ سفر کی زحمت نہ اٹھائیں، جو پہنچ جاتے تھے عام طور سے بطور تنبیہ ان کو اندر جانے کی اجازت نہیں ملتی تھی، اس پر بھی خاکسار خلاف دستور بے اطلاع ۶ جولائی کو لکھنؤ سے روانہ ہو گیا اور ۷ کی دوپہر کو عین بارش کی حالت میں اسٹیشن سے خانقاہ تک پیادہ پا بھگتے ہوئے پہنچا، دریافتِ حال سے معلوم ہوا کہ افاقہ کی صورت ہے جس سے تسکین ہوئی، میرا اس طرح خلاف دستور بے اطلاع اچانک پہنچ جانا حضرت کے لیے تعجب کا موجب ہوا، میری آمد کے خبر دینے والے سے پوچھا ”تم مولوی سلیمان کو پہچانتے بھی ہو یا یوں ہی کہہ رہے ہو“ اس نے اثبات میں جواب دیا تو ارشاد ہوا کہ ان کی عادت بے اطلاع آنے کی نہ تھی حضرت کے عزیز خاص مولانا جمیل احمد صاحب تھانویؒ نے عرض کیا کہ حضرت کی علالت کی خبر سن کر چلے آئے ہوں گے، نمازِ ظہر کے بعد مجلس میں حاضری ہوئی، ضعف سے بستر پر لیٹے تھے، مصافحہ فرمایا، خاکسار نے دستِ مبارک کو بوسہ دیا، شفقت سے بشاشت ظاہر فرمائی، سفر کا حال پوچھا، کسی خادم کے ساتھ نہ لینے پر نصیحت فرمائی، قیام کے دن پوچھے، خاکسار نے بھوپال کے سفر کی ضرورت ظاہر کی کہ سرکار بھوپال نے اپنی ریاست میں مسلمان عورتوں کے طلاق و تفریق کے مسائل کے طے کرنے کے لیے علماء اور اہل قانون کی ایک مجلس مقرر کی ہے، اسی کی شرکت کے لیے مع مولانا مفتی کفایت اللہ صاحب یہاں سے جانا چاہتا ہوں؛ اس لیے

مجلس کی تاریخ کی اطلاع تک یہاں چند روز رہنا چاہتا ہوں، فرمایا اللہ تعالیٰ والیہ بھوپال پر رحمت فرمائے کہ انہوں نے مسلمان عورتوں کے حال پر رحم کھایا، خاکسار نے عرض کیا کہ حضرت وہاں اب والیہ نہیں، والی ہیں، فرمایا ٹھیک ہے۔ غرض! اس حالت میں بھی کہ ضعف پوری شدت پر تھا، تکلم میں تکلف تھا، پھر بھی حاضرین مجلس پر شفقت فرما کر ملفوظات سے ذرا تھم تھم کر بہرہ ور فرما رہے تھے، اور لوگوں کے آئے ہوئے خطوط سن رہے تھے اور بدستور جواب لکھوا رہے تھے؛ بلکہ بعض بعض خطوط پر خود دست مبارک سے بھی لکھ دیتے تھے، کبھی جو قوت پاتے اور اس وقت کام کرنے لگتے یا ملفوظات ارشاد فرمانے لگتے تو تھوڑی دیر کے لیے حاضرین کو یہ خیال ہونے لگتا کہ حضرت بیمار ہی نہیں؛ مگر ادھر جوشِ بیان کم ہوا اور ادھر سرتکیہ پر رکھ دیا، ہمیشہ کی عادت یہ تھی کہ بڑا تکیہ پیٹھ سے لگا کر سر کو بے سہارے اونچا رکھتے تھے، یہی حال اس وقت بھی تھا، دیکھنے والوں کو تکلیف معلوم ہوتی اور اس مشورہ کو جی چاہتا تھا کہ دوسرا تکیہ اور رکھ کر اس پر حضرت سر مبارک کو رکھ لیں؛ چنانچہ میں نے اپنی نادانی سے یہ عرض کیا تو ارشاد ہوا نہیں اس کی حاجت نہیں، بعد کو خواجہ صاحب (خواجہ عزیز الحسن صاحب غوری ریٹائرڈ انسپکٹر آف اسکولس یو پی)۔ جو حضرت کے خلیفہ خاص، محرم خاص؛ بلکہ خادم خاص ہیں۔ نے فرمایا کہ حضرت کی ہمیشہ کی عادت یہی ہے، اس ضعف و اضمحلال کی حالت میں بھی مجلس کا وقار، نظم و ضبط، اور اصول و قواعد کی پابندی بدستور جاری تھی، اور اخیر لمحہ حیات تک اس میں فرق نہیں آیا۔

عصر کے وقت مجلس برخواست ہوئی تو ارشاد فرمایا کہ: کھانے کے الگ انتظام کی ضرورت نہیں، چند روز کے مہمانوں کے لیے اس کی ضرورت نہیں، بڑے گھر سے کھانا جائے گا، اور ایک خادم خاص کو اس کی ہدایت فرمائی، اس ناسزاوار کے لیے تو یہ خیر و برکت کا سامان تھا، یہ بھی ارشاد ہوا کہ جب چاہو اور جس وقت چاہو آسکتے ہو، کوئی قید نہیں، یہاں سے اٹھ کر جب خانقاہ پہنچا تو بعد نماز حضرت والا کی طرف سے حضرت کی اخیر تصنیف

”بوادر النواذر“ کا ایک نسخہ مولانا جمیل احمد صاحب تھانوی نے ہدیہ لاکر عنایت فرمایا، اور یہ ارشاد سامی پہنچایا کہ میرے مضامین سے اقتباسات جمع کر کے شائع کرو، اس حکم کو اپنی ہدایت و رہنمائی کا نسخہ سمجھ کر اپنی سعادت کا اظہار کیا، دوسرے دن حاضری کے موقع پر حضرت نے اپنی زبان مبارک سے خود یہ ارشاد فرمانا چاہا تو خاکسار نے حضرت کی زحمتِ تکلم کے خیال سے عرض کیا کہ یہ ارشاد مبارک مولانا جمیل احمد صاحب کے ذریعہ پہنچ چکا؛ مگر وہاں سے اٹھنے کے بعد مولانا جمیل صاحب سے جب میں نے پوچھا کہ حضرت کا مقصود کیا ہے، یعنی اس کتاب ”بوادر“ سے اقتباس یا عام کتابوں سے؟ انہوں نے عرض فرمایا: اس کو میں نے اچھی طرح خود بھی نہیں سمجھا، بعد کی حاضری میں موقع پا کر میں نے تفصیل چاہی تو ارشاد ہوا نہیں عام کتابوں میں جو مضمون مفید نظر آئیں ان کو یکجا کر لیا کرو۔

### آخری حالات

میری حاضری ۷ جولائی سے ۱۱ جولائی کی دوپہر تک رہی، اشتہاء کا سقوط اور ضعف کا استیلاء اپنی حالت پر رہا، دست پانچ، چھ، سات تک آتے رہے، مزید یہ کہ ہاتھوں اور پاؤں پرورم تھا، ہاتھ اور پاؤں کی انگلیوں کے ناخنوں میں نیلا ہٹ نمودار ہو گئی تھی جو باعثِ تشویش تھی، دو روز کے بعد اس میں کمی آگئی؛ مگر وفات کے چند روز پیشتر وہ پھر عود کر آئی تھی۔ خدمت اور خاص کر رات کے وقت نوبت بہ نوبت جاگ کر خدمت کی سعادت خدام خاص کی قسمت میں آئی، جن میں پہلا درجہ خواجہ صاحب کا ہے ان کے علاوہ مولانا جمیل احمد صاحب تھانوی، بندومیاں، (ملازم نواب صاحب باغپت) اور مولوی شبلی صاحب جو نیپوری نے اس خدمتِ خاص کی سعادتِ اخیر تک پائی، بعد کو مولانا ظفر احمد صاحب تھانوی بھی ڈھا کہ سے آکر اس میں شامل ہو گئے۔

حاضری کے دوسرے یا تیسرے دن استفسار ہوا کہ کھانا تو مزاج کے مطابق ہوتا ہے عرض کی کہ بالکل مطابق ہے کس تو اضع اور کس شفقت اور کس بلاغت سے ارشاد ہوا

کہ میں معافی کا خواستگار نہیں، مستحق ہوں، اس نکتہ پر اہل ذوق نے تحسین کی سعادت پائی کہ ضعف و نقاہت کے اس عالم میں بھی دل و دماغ ناقصوں کی تربیت میں مصروف ہیں اور اکرامِ ضیف کا نمونہ پیش کیا جا رہا ہے۔

دو تین واقعے ذکر کے قابل ہیں، اسی اثنائے حاضری میں بنگال سے ایک معتقد با اخلاص کا خط آیا، جس میں لکھا تھا کہ: حدیث شریف میں ہے کہ جب نبی کی وفات کا وقت آتا ہے تو اللہ تعالیٰ اس کو اختیار دیتے ہیں کہ خواہ وہ دنیا میں رہنا پسند کرے یا اللہ تعالیٰ کے یہاں جانا، یہ تمہید لکھ کر اس میں تھا کہ میرے اعتقاد میں نبی علیہ الصلوٰۃ والسلام کے مقبوعین خاص کو بھی اس اختیارِ خاص سے حسب استعداد حصہ ملتا ہوگا؛ اس لیے عرض ہے کہ ہم ناقصوں کی تربیت کے لیے حضرت والا چند روز اور اس دنیا میں قیام منظور فرمائیں، خط کے جواب میں لکھوا دیا: ”تم اپنے دماغ کا کسی حاذق طبیب سے علاج کراؤ“، پھر حاضرین سے خطاب کر کے فرمایا: ”اول تو یہ ثابت نہیں کہ جو انبیاء (علیہم السلام) کو ملتا ہے اُس میں اولیاء و مشائخ کو بھی حصہ ضرور ہی ملتا ہے“ اور اس کے بعد فرمایا: ”اور اگر ایسا بھی ہو تو ان انبیاء نے کیا کیا؟ (یعنی اللہ تعالیٰ کے قرب ہی کو حیاتِ دنیا پر ترجیح دی)۔“

ایک دفعہ بعد ظہر خط لکھوا کر فارغ ہو چکے تھے کہ اونگھ آگئی، ہشیار ہوئے تو فرمایا کہ: ایسا معلوم ہوا کہ اس تخت پر ایک لفافہ رکھا ہے جس پر عبدالعزیز لکھا ہے، خواجہ صاحب نے عرض کی ابھی حضرت نے خطوط لکھوائے ہیں وہی خیال قائم رہا۔ ارشاد ہوا ہاں یہ سچ ہے؛ مگر عبدالعزیز نام کیوں ہے؟ بات ختم ہوگئی، مجلس کے برخاست کے بعد خواجہ صاحب نے مجھ سے پوچھا کہ شاہ عبدالعزیز صاحب محدث دہلوی کی عمر کیا تھی؟ میں نے کہا اسی، بیاسی (۸۲،۸۰) یاد آتا ہے (اب دارالمصنفین آکر دیکھا تو معلوم ہوا کہ شاہ صاحب رحمۃ اللہ علیہ کی عمر شریف اسی برس کے قریب یعنی اسی برس کچھ مہینے ہوئی ہے، بہر حال اس سے خواجہ صاحب کی نکتہ شناس نظر حضرت شاہ صاحب رحمۃ اللہ علیہ کے تشابہ حال پر پہنچ گئی)۔

ہرچند یہ تاکید تھی کی شدت علالت کی اطلاع باہر کسی کو نہ دی جائے، احباب اشارات و تلمیحات اور اصطلاحات میں اپنے متعلقین اور دوستوں کو اطلاع دیتے تھے، غرض یہ تھی کہ زائرین ہجوم نہ کریں، اس پر بھی دور دور سے معتقدین آجاتے تھے ایک صاحب نے پشاور سے آنے کی اطلاع کرائی، دوسرے نے گورکھپور سے، کسی نے کسی اور دُور مقام سے؛ مگر ہر ایک سے یہی ارشاد ہوا کہ اجازت نامہ کہاں ہے جب وہ معذوری ظاہر کرتے اور اعترافِ قصور کرتے تو فرماتے تمہاری غلطی کا خمیازہ میں کیوں اٹھاؤں، پھر حاضرین کی طرف خطاب کر کے فرمایا: ان کو میں محروم کر کے بھی محروم نہیں کرتا ہوں، ایک سبق دے رہا ہوں پھر اسی معنی کا خواجہ صاحب کا ایک مصرع پڑھا، پھر ارشاد فرمایا کہ: ان کے ناکام واپس جانے کا یہ اثر ہوگا کہ اس کو سن کر دوسرے لوگ آنے سے رُک جائیں گے، اور اس سے ان کو فائدہ پہنچے گا، غرض یہ تھی کہ لوگ اس بیکار کی زحمت اور تکلیف سے خود بھی بچیں اور حضرت کو بھی ہجوم سے بچائیں۔

ایک روز بعد مغرب یا دفرمایا اور مشورہ چاہا کہ اشتہا مطلق نہیں اور ضعف بڑھ رہا ہے گو میں اس کے نتیجہ پر راضی ہوں؛ مگر بہر حال اگر اس کی تدبیر کوئی ضروری ہو تو کرنا چاہیے، اسی اثناء میں خیال ظاہر فرمایا کہ لکھنؤ میں ڈاکٹر سید عبدالعلی صاحب (ناظم ندوہ) کو (جو مزاج شناس تھے) لکھا جائے کہ صرف اشتہا پیدا ہونے کے لیے کوئی نسخہ تجویز کریں، خاکسار نے عرض کیا کہ حضرت چار روز خط کے جانے میں اور چار روز آنے میں لگیں گے، اتنی دیر بہت ہے، پھر رائے ہوئی کہ سہارنپور میں کوئی اچھا ڈاکٹر ہو تو بلایا جائے؛ مگر دوسرے ہی دن مولوی محمد حسن صاحب اور دوسرے احباب لکھنؤ کا خط آیا کہ حکیم عبد المجید صاحب لکھنوی جن کے علاج سے پہلے بھی فائدہ ہو چکا تھا اگر اجازت ہو تو ان کو لے کر حاضر ہوں؛ چنانچہ اجازت کا خط لکھا گیا، طالبین کے خطوط بدستور آرہے تھے، لوگ حسبِ دستور ہدایا منی آرڈر سے بھیج رہے تھے؛ مگر شدتِ احتیاط بدستور قائم تھی اور وہ واپس

ہو رہے تھے؛ مگر اخلاص و محبت کے سرمایہ کو بہت خوشی سے قبول فرمالتے تھے، ایک قریب کے نواب صاحب کی ایک رقم آئی تو قبول فرما کر ارشاد ہوا کہ ان لوگوں کا ممنون ہوں کہ وہ دے کر اُلٹے خود ممنون ہوتے ہیں کہ اس نے (اپنی ذات کی طرف اشارہ) قبول کیا، ایک غریب نے کچھ پیش کیا تو اللہ اکبر اس کو آنکھوں سے لگایا۔

یہ نصیب اللہ اکبر لوٹنے کی جائے ہے

حضرت گوضبط، صبر اور استقامت سے اپنی تکالیف ظاہر نہیں فرماتے تھے اور نہ آئندہ کے خطرہ کو زبان پر لاتے تھے کہ دوسروں کو بے صبری نہ ہو؛ مگر بات بات سے سفر کی آمادگی ظاہر ہوتی تھی، گو ان کی زندگی اور طرز زندگی جس صفائی، پاکیزگی اور باقاعدگی کی عادی تھی اس کا اثر یہ تھا کہ وقت اخیر کے لیے کوئی کام اٹھانہیں رکھا، کہ سالک کامل ہر لمحہ کلمۂ اخیر سمجھتا ہے اور اسی کی تیاری رکھتا ہے یہی حال حضرت رحمۃ اللہ علیہ کا تھا، کوئی چیز کرنی باقی نہ تھی، تمام انتظامات، حساب و کتاب اور وصایا سے پوری فراغت تھی، عادت شریف تھی کہ آج کا کام کبھی کل پر اٹھا کر نہیں رکھا، گویا ہر وقت آمادہ سفر تھے۔

خاکسار کو بھوپال کی مجلس کی تاریخ ۹ رکو تار سے معلوم ہو چکی تھی، ۱۰ رکو رفق سفر مولانا مفتی کفایت اللہ صاحب کا بھی مکرمت نامہ آ گیا، ۱۱ رکو صبح کی مجلس کے بعد رخصت کی درخواست پیش کی، یا ایس ہمہ ضعف و قوت لیٹے ہی لیٹے دونوں ہاتھ رخصت کے لیے بڑھائے، حقیر نے ہاتھوں میں ہاتھ ڈال کر دست مبارک کو بوسہ دیا اور آنکھوں کو ملا، آہ! کس بلا کا رخصتانہ تھا، فرمایا ”جاؤ خدا کے سپرد کیا“ یہ لفظ کانوں نے پہلے نہیں سنے تھے، آنکھیں ڈبڈبا آئیں، اور دیر تک چہرہ مبارک پر جمی رہیں کہ یہ جمال جہاں آرا شاید پھر دیکھنے کو نہ ملے، سو ایسا ہی ہوا۔

بعد کے اخیر حالات

خاکسار کے جانے کے دو ایک روز کے بعد حکیم عبدالمجید صاحب تشریف لے آئے

اور علاج اپنے ہاتھ میں لیا، پہلے روز عرق دانہ آنا دیا، دوسرے روز ایک بیٹر کی بیجی دلوائی، تیسرے روز دو بیٹروں کی؛ مگر حکیموں کی ہر مسیحائی تدبیر محکمہ تقدیر سے رد ہوتی رہی، حکیم صاحب کا ایک ہفتہ علاج رہا؛ مگر حالت میں تغیر نہیں ہوا، میں نے بھوپال سے مولانا جمیل احمد صاحب تھانوی کو طلبِ خیریت کا خط لکھا جس کے جواب میں دو شنبہ کے روز یعنی جس کی آنے والی شب میں وفات ہوئی یہ تحریر فرمایا:

”حکیم عبدالجمیل صاحب آئے تھے، ہفتہ پورا کر کے کل واپس جا رہے ہیں، حکیم سمیع اللہ (حضرت کے خلیفہ حقداد خاں صاحب لکھنوی کے صاحبزادے) رہیں گے، علاج ان ہی دونوں کا ہے، افاقہ کی صورت نہیں، دست بہت ہے، ضعف بے حد ہے، سانس میں تکلیف ہے، بائیں پاؤں میں کل سے سخت درد ہے، ہم سب پریشان ہیں“

(جمیل احمد، دو شنبہ)

لکھنؤ میں ثقات سے جو حاضر تھے معلوم ہوا کہ دو شنبہ کے روز دست زیادہ آئے، ظہر کے بعد ضعف زیادہ محسوس ہوا، عصر کے بعد مولانا شبیر علی صاحب کو (جو حضرت کے بھتیجے اور تمام امور خانقاہ و مدرسہ کے مہتمم و متولی تھے) یاد فرمایا، اطلاع دی گئی کہ وہ سہارنپور ڈالانے گئے ہیں، محل خورد سے فرمایا کہ امانتوں کا صندوق اٹھا لو (امانتیں وہ رقمیں تھیں جن کو اہل خیر، حضرت کو وکیل بنا کر خیر کے لیے بھیجتے تھے) مختلف تھیلیاں مدوار ہوتی تھیں، ایک تھیلی میں بی بی صاحبہ نے عرض کیا کہ پانچ روپے ہیں، فرمایا چھ ہوں گے؛ چنانچہ ہاتھ ڈالا تو ایک روپیہ کانوٹ اور نکلا، ارشاد فرمایا کہ یہ کل رقمیں ان کے مالکوں کو واپس کر دی جائیں، یہ اس مسئلہ شرعی پر عمل تھا کہ وکیل و موکل کی موت کے بعد وکالت ختم ہو جاتی ہے اور ملک مالک کے تصرف میں واپس جانی چاہیے، مولانا ظفر احمد صاحب تھانوی کو کانپتے ہوئے ہاتھوں سے ایک کاغذ پر یہ بشارت نامہ لکھ کر

﴿وَجَعَلْنَاهَا وَابْنَهَا آيَةً لِلْعَالَمِينَ﴾ دیا (خاکسار کو بعد کو مولانا ظفر احمد صاحب کے والا نامہ سے معلوم ہوا کہ یہ واقعہ وفات سے دو دن پہلے کا ہے)۔

مغرب کے بعد حالت اور زیادہ نازک ہوئی، سانس کی تنگی محسوس تھی، مولانا ظفر احمد صاحب نے ڈھا کہ واپس جا کر لکھا:

”آپ تھانہ بھون سے بھوپال گئے اور یہاں سخت بھونچال آ گیا کہ حضرت حکیم الامت قدس اللہ سرہ نے دارالبقا کی طرف ارتحال فرمایا اِنَّا لِلّٰهِ وَاِنَّا اِلَيْهِ رَاجِعُونَ۔“

### کادت لها شَمّ الجبال تزول

یہ ناچیز اخیر وقت تک حاضر خدمت رہا، دل پر پتھر رکھ کر بیٹھا رہا، قلبِ اطہر کی طرف متوجہ رہا، تشنگی رفع کرنے کے لیے آب زمزم دیتا رہا، یہاں تک کہ آخری سانس میرے سامنے ختم ہوا، یسین اور کلمہ کی تلقین کرتا رہا اور غسل بھی دیا، نماز بھی پڑھائی۔ رات کے دس بجے تھے کہ عشاء کی نماز کے لیے خدام قریب کی حوض والی مسجد میں گئے کہ اسی اثناء میں وہ دم آ گیا جس دم کے لیے ہر دم تیاری رہتی تھی، اور دو یوحیات کی آخری سانس اس دنیا میں لے کر واصل بحق ہوئے اللّٰهُمَّ اَنْزِلْ عَلَيْهِ شَايِبَ رَحْمَتِكَ وَاَرْفَعْ دَرَجَاتِهِ وَاَرْزُقْنَا مِنْ بَرَكَاتِهِ۔

اس وقت خدامِ خاص کی کیفیت خیال کے قابل ہے، جو ایک طرف اپنے محبوب کے فراق میں بیقرار تھے، اور دوسری طرف مقامِ صبر و رضا کی تعلیم سے بہرہ ور تھے، اور حق تھا کہ حضرت سرورِ انبیاء سید الرسل علیہ الصلاۃ والسلام کی اتباع میں وہی کہیں جو حضورِ انور صلی اللہ علیہ وسلم نے اپنے محبوب فرزند ابراہیم کی وفات کے وقت ارشاد فرمایا تھا کہ: ”اے ابراہیم! ہم تیری جدائی سے غمگین ہیں؛ لیکن زبان سے ہم وہی کہیں گے جس میں ہمارے پروردگار کی رضا مندی ہو“؛ تاکہ محبت اور تسلیم و رضا دونوں کا حق ادا ہو۔

## تجہیز و تکفین

تجہیز و تکفین کے متعلق یہی فیصلہ ہوا کہ صبح کو ہو، صبح کے وقت خبر کے لیے دو آدمی سہارنپور بھیجے گئے، ایک مدرسہ مظاہر علوم میں جس سے حضرت کو بہت روحانی تعلق تھا اور دوسرا سہارنپور کے احباب کے پاس، اس صبح کی جانے والی اور آنے والی گاڑیوں میں آدھ گھنٹہ کا فصل ہوتا ہے؛ اس لیے جو لوگ سننے کے ساتھ جس حال میں تھے اسی حال میں چل پڑے وہ تو پہلی گاڑی سے روانہ ہو سکے؛ مگر اس کے بعد بھی سیکڑوں آدمی اسٹیشن پر پہنچ گئے؛ چنانچہ دوسری اسپیشل ٹرین چھوڑی گئی اور قریب ڈیڑھ ہزار آدمی جنازے کے وقت تک پہنچ سکے۔

حضرت نے ہر چیز کا انتظام پہلے کر رکھا تھا، یعنی ایک زمین لے کر اس کو تکیہ خاص بنا کر وقف کر دیا تھا، ایک مختصر سے احاطہ کے اندر ایک زمین گھیر دی گئی تھی، جس میں کچھ درخت بھی لگا دیے گئے تھے، چھوٹی سی مسجد اور ایک مختصر سا سائبان بھی اس میں ہے، اسی میں دوسرے اعزہ اور خدام بھی آسودہ ہیں، اسی کے بیچ میں اس مخدوم کی استراحت ابدی کے لیے زمین چنی گئی۔

## نمازِ جنازہ

جنازہ کی نماز کے لیے حضرت کے بھتیجے مولانا شبیر علی صاحبؒ نے مولانا ظفر احمد صاحبؒ کو اشارہ کیا مجھے معلوم ہوا کہ پہلے تو مولانا ظفر احمد صاحب (خواہر زادہ حضرت حکیم الامت) نے تو اضع کرنا چاہا؛ مگر انہیں اپنا خواب یاد آیا تو آگے بڑھ گئے اور نمازِ جنازہ ادا کی، میں نے سنا کہ مولانا ظفر احمد صاحب ڈھا کہ میں تھے اور حضرت کی شدت علالت کی خبریں جارہی تھیں اور گھر سے آنے کے لیے شدید تقاضا بھی ہو رہا تھا، تو انہوں نے خواب دیکھا کہ وہ تھانہ بھون پہنچے اور حضرت کی خدمت میں حاضر ہوئے تو حضرت بہت خوش ہوئے اور فرمایا کہ ایک نماز پڑھانے والا آ گیا۔

یہ واقعات تھانہ بھون میں ۱۹/۱۱ اور ۲۰ جولائی کو پیش آئے؛ مگر باہر والوں کو اطلاع دو دن

بعد ملی، دہلی میں ۲۱/۷ کو اور لکھنؤ میں ۲۲/۷ کو مذہبی حلقوں میں اور عربی مدرسوں میں سناٹا چھا گیا۔  
 خاکسار اب تک بھوپال میں تھا، عنایت الہی دیکھیے کہ عین شبِ وصال کو خواب دیکھا کہ:  
 مولانا شبیر علی صاحب مجھ سے فرما رہے ہیں کہ حضرت مولانا کو پوری صحت ہوگئی،  
 صبح اٹھ کر میں نے حضرت مولانا مفتی محمد کفایت اللہ صاحب سے یہ خواب بیان کیا،  
 دونوں چپ رہے، مفتی صاحب ۲۱/۷ جولائی کو اور خاکسار ۲۲/۷ جولائی کو بھوپال سے روانہ  
 ہوئے، میں ۲۳/۷ کی دوپہر کو لکھنؤ پہنچا اور ندوہ آیا، حادثہ سے بالکل بے خبر تھا، مدرسہ پہنچنے  
 کے ساتھ میرے بچہ سلمان سلمہ نے سب سے پہلے خبر دی اور اتفاق دیکھیے کہ بھوپال سے  
 خط تو میں نے خیر خیریت کے لیے مولانا جمیل احمد تھانوی کو لکھا تھا؛ چنانچہ انہوں نے  
 دو شنبہ کے روز شدتِ علالت اور مایوسی کی اطلاع لکھی، اور اس کی دوسری طرف بلا توقع  
 مولانا شبیر علی صاحب تھانوی کے قلم کی عبارت یہ تھی:

غم نامہ

حضرت مخدوم معظم دام ظلکم العالی..... السلام علیکم ورحمۃ اللہ وبرکاتہ  
 بعد تحریر خط ہند ۱۹۱/۲۰ جولائی کی درمیانی شب میں حضرت والا کا وصال ہو گیا، اِنَّا  
 لِلّٰہِ وَاِنَّا اِلَیْہِ رَاجِعُوْنَ بجز اطلاع کے اور کیا عرض کر سکتا ہوں؛ کیوں کہ الفاظِ اظہار کے  
 لیے نہیں ملتے۔ مصیبت زدہ شبیر علی عفی عنہ (از تھانہ بھون)

۲۲/۷ کو سہارنپور اور دہلی سے مولانا زکریا صاحب شیخ الحدیث مظاہر علوم سہارنپور اور  
 مولانا الیاس صاحب کاندھلوی لکھنؤ دارالعلوم میں آئے تو مزید اطلاعات اور تفصیلات  
 معلوم ہوئیں، ۲۶/۷ جولائی کا لکھا ہوا مولانا مفتی کفایت اللہ صاحب کا غم نامہ ملا۔

مکرم محترم، دوست معالیہم السلام علیکم ورحمۃ اللہ وبرکاتہ، امید ہے کہ اب آپ  
 بھوپال سے واپس آگئے ہوں گے، میں نے دہلی پہنچ کر حضرت مولانا تھانوی کے وصال کی  
 خبر سنی آنکھوں کے نیچے اندھیرا چھا گیا، فوراً یاد آیا کہ جس شب کو مولانا نے دنیا کو چھوڑا، یعنی

دوشنبہ، سہ شنبہ کی درمیانی شب، اسی رات کی صبح کو جناب نے بھوپال میں مجھ سے ذکر کیا تھا کہ آپ نے مولوی شبیر علی صاحب کو خواب میں دیکھا کہ وہ کہہ رہے ہیں حضرت مولانا بالکل صحت یاب ہو گئے، آپ کا خواب سچا ہوا، مولانا نے دنیاوی تکالیف سے بالکل صحت پائی اور رفیقِ اعلیٰ سے جا ملے، اِنَاللّٰہُ وَاِنَا اِلَيْہِ رَاٰجِعُوْنَ رَحْمَہُ اللّٰہِ رَحْمَۃً وَّاسِعَۃً وَاَسْكَنَہُ الْفِرْدَوْسَ الْاَعْلٰی، ہندوستان ایک حکیم الامتہ مجدد الملتہ سے محروم ہو گیا۔

روایئے صادقہ

حضرت کے ایک خلیفہ نے جن کو صدقِ رویا کی نعمت ملی ہے، وصال کی دوسری یا تیسری شب کو خواب میں دیکھا کہ حضرت فرما رہے ہیں کہ: میرے فیوض اب بھی جاری رہیں گے، اللہ تعالیٰ نے مجھے مقامِ شہداء، مقامِ شہود عطا فرمایا، حضرت نے اسہال کے مرض سے وفات فرمائی اور حدیثِ نبوی ہے: ”المبیطون شہید“ پیٹ کی بیماری سے مرنے والا شہید ہے۔

مجھ سے مولوی محمد حسن صاحب کا کوروی (علیگ، مالک انوار المطابع لکھنؤ) نے جو حضرت کے خدام قدیم میں سے ہیں بیان کیا اور انہوں نے خواجہ عزیز الحسن صاحب غوری بی اے (علیگ) سے سنا، ان کو چھوٹی پیرانی صاحبہ سے معلوم ہوا (خواجہ صاحب کی اہلیہ بھی ساتھ تھیں) کہ ”جس وقت روح مبارک پرواز کر رہی تھی حضرت کے داہنے ہاتھ کی شہادت کی انگلی اور بیچ کی انگلی کے بیچ میں ایک نگینہ سا چمکتا معلوم ہوتا تھا، جس کو انہوں نے دیکھا اور دوسری عورتوں نے بھی دیکھا“۔ محرمِ خاص حضرت خواجہ صاحب نے فرمایا کہ:

چوں کہ جنورِ ہدایت حضرت کے ذریعہ پھیلا وہ زیادہ تر ان کی انگلیوں یعنی تصنیفات کے ذریعہ سے پھیلا؛ اس لیے وہ فوراً انگلیوں ہی کے درمیانِ مثل ہو کر نظر آیا، واللہ اعلم بالصواب

حضرت کے بہت سے محبین کی طرح ایک محبتِ خاص مولانا مسعود صاحب ندوی کو اس

عقیدت و عظمت کی بنا پر جوان کے دل میں تھی حضرت کی مغفرت کے لیے دعا مانگنے میں دلی کشمکش محسوس ہوتی تھی، انہوں نے خواب دیکھا کہ: ”وہ خانقاہ تھانہ بھون میں حاضر ہیں کہ دفعۃً حضرت تشریف لے آئے اور ان سے فرمایا کہ میری صحت کے لیے دعا مانگا کرو۔“

حلِ ایں نکتہ ہم از روئے.....

اللہ تعالیٰ کا شکر ہے کہ اس نے ایک کامل زندگی کو جو کمال زہد و ورع، کمال اتباع شرع، کمال اتباع سنت کے ساتھ تھی، اس زمانہ میں نمونہ کے لیے پیدا کیا، وہ آئی اور ساٹھ برس کے مجاہدہ کا نمونہ دکھا کر واپس آگئی۔ رحمہ اللہ تعالیٰ و أدخلہ اعلیٰ علیین، وصلى الله تعالى على النبي الأمين وآله وأصحابه أجمعين و آخر دعوانا أن الحمد لله رب العالمين.

پہچ میر زویچ مدان  
”سلیمان“

تاریخ وفات

اشرف علی نور اللہ مرقدہ سنہ ۱۳۶۳ھ ہجری

ایک خاص کیفیت

ایک خاص کیفیت جو شیخ و مرشد حضرت حکیم الامت مولانا اشرف علی تھانوی رحمہ اللہ سے ارادت کے تعلق کے بعد ظاہر ہوئی وہ جذباتِ شوق کا وفور تھا..... خود فرمایا: ”میری اس دور کی شاعری کا آغاز حضرت والا (تھانوی قرس سرہ) کے تعلق سے ہوا اور انجام بھی حضرت کی رحلت ہی پر ہو گیا..... بعد میں مشکل سے دو چار غزلیں ہوئیں، اس کی وجہ یہ تھی کہ حضرت کی موجودگی میں جذبات کا وفور تھا جو پھر باقی نہ رہا۔ (سید سلیمان ندوی)

# مَوْتُ الْعَالِمِ مَوْتُ الْعَالَمِ

قدسیں اللہ سے العزیز

از:- سید محمد ثانی حسنی ندوی مدیر رضوان لکھنؤ

خدا نے اپنی قدرت سے کیے شمس و قمر پیدا  
 کیے لعل و گہر تھانہ بھون کی خاک پر پیدا  
 انہیں میں ایک تھا لعل بدخشاں لُو لُو لالا  
 دعا ہے لعل ایسا ہو ہر اک مومن کے گھر پیدا  
 مبارک نام تھا اشرف علی اُس مردِ حق ہیں کا  
 محبت دل میں ہو جاتی تھی جس کو دیکھ کر پیدا  
 متانت بھی سخاوت بھی، کمال و فضل و صورت بھی  
 خدا نے ہر صفت کی پاک سے پاکیزہ تر پیدا  
 ہوئی جس کے قدم سے دُور، ظلمت شرک و بدعت کی  
 کیا اللہ نے توحید و سنت کی سحر پیدا  
 تصوف کے گلستاں میں بہارِ بے خزاں لایا  
 ہر اک شاخِ نشیمن پر کیے گلہائے تر پیدا  
 بکھیرے جس نے موتی معرفت کے اور حکمت کے  
 خس و خاشاک سے جس نے کیے لعل و گہر پیدا

نجانے کتنے لوگوں نے بدل دی زندگی اپنی  
 کیا جس کے مواعظ نے دلوں میں وہ اثر پیدا  
 کیا سیراب جس نے تشنگانِ علم و عرفاں کو  
 ہوئے جس کی نظر سے بے شمار اہل نظر پیدا  
 جسے اپنے کرم سے رتبہٴ قرب و رضا بخشا  
 کیا ہم میں خدا نے ایک ایسا راہ بر پیدا  
 خدا کے ایسے بندوں کی محبت عین ایماں ہے  
 انہیں کے غم میں رونے کو ہوئی ہے چشم تر پیدا  
 زمانہ سر جھکا دیتا ہے جس کے پاک قدموں پر  
 نہیں ہوتا جہاں میں روز روز ایسا بشر پیدا  
 ہزاروں سال نرگس اپنی بے نوری پہ روتی ہے  
 بڑی مشکل سے ہوتا ہے چمن میں دیدہ ور پیدا



..... ﴿قطعه﴾ .....

ڈھونڈتا ہے دل وہی کیف آفریں ماحول پھر  
 وہ بہاریں اب کہاں جو ہائے میخانہ میں تھیں  
 مستیاں ہر سو برستی تھیں در و دیوار سے  
 اور وہاں کیفیتیں سوخم کی پیمانے میں تھیں

(مجدوب)

## غزل

یہ غزل بھی ملاحظہ ہو جو حضرت سید صاحب علیہ الرحمہ نے حضرت مولانا اشرف علی تھانویؒ کی بیعت کرنے کے ہفتہ عشرہ کے اندر ہی کہی تھی.....  
اس زمانے میں ان پر جو کیفیات طاری تھیں، ان کی ترجمانی اس سے بہتر اور کسی غزل میں نہیں پائی جاتی:

- ❖ پا کر تجھے اپنے کو میں کیا بھول گیا ہوں
- ❖ ہر سود و زیان دوسرا بھول گیا ہوں
- ❖ جس دن سے مرے دل میں تیری یاد سی ہے
- ❖ ہر ایک کو میں تیرے سوا بھول گیا ہوں
- ❖ آتا ہے خدا بھی ترے صدقے میں مجھے یاد
- ❖ گویا کہ بظاہر میں خدا بھول گیا ہوں
- ❖ عالم کے تماشے نہیں اب جاذب دل میں
- ❖ ہر لذت ہستی کا مزا بھول گیا ہوں
- ❖ ہر سمت نظر آتے ہیں ہر وقت وہ مجھ کو
- ❖ دوری مسافت کا گلہ بھول گیا ہوں
- ❖ اب مسئلہ کثرت و وحدت کو میں سمجھا
- ❖ پا کر تجھے سب تیرے سوا بھول گیا ہوں
- ❖ سجدہ طرف کعبہ ہے، دل تیری طرف ہے
- ❖ اب قبلہ بھی اے قبلہ نما! بھول گیا ہوں
- ❖ حل جب سے ہوا فلسفہ حسن حقیقت
- ❖ ہر مسئلہ اے ذہن رسا! بھول گیا ہوں
- ❖ ہے آہ سحر گاہ میں وہ ذوق لب و گوش
- ❖ چنگ و نئے بربط کی صدا بھول گیا ہوں
- ❖ منظور تری چشم رضا جب سے ہوئی ہے
- ❖ امید جزاء خوف سزا بھول گیا ہوں
- ❖ اے رہبر توفیق! مجھے راہ بتادے
- ❖ نقش قدم راہنما بھول گیا ہوں
- ❖ اے خضر! میرا قافلہ کس سمت گیا ہے
- ❖ تمیز صدا ہائے درا بھول گیا ہوں
- ❖ الٹا ہے ورق آج سے افسانہ نو کا
- ❖ افسانہ پارینہ دلا! بھول گیا ہوں



## مرکز معارف حکیم الامت قیام

حکیم الامت حضرت مولانا اشرف علی تھانوی رضویہ کے مکان کی مرمت اور تجدید و توسیع کرانے کے بعد اس کو فی الحال حضرت تھانوی کے علوم و معارف کے مرکز کی حیثیت دی جا رہی ہے۔ مرکز معارف حکیم الامت کے مستقل قیام کے لئے حضرت تھانوی کے وقف کردہ تکیہ (باغ اشرف) سے متصل وسیع اراضی پر مرکز کی تعمیر کا ارادہ ہے جس میں حضرت تھانوی کی گراں قدر تصنیفات و تالیفات کو لائبریری کی شکل میں محفوظ کیا جائے گا، حضرت سے متعلق عربی، انگریزی، اردو کے علاوہ دیگر زبانوں میں ہونے والے کاموں کو اکٹھا کئے جانے کا بھی عزم ہے، اس کے علاوہ یہاں حضرت حکیم الامت کی شخصیت پر کام کرنے والوں کے لئے قیام و طعام کی سہولتیں بھی فراہم ہوں گی۔

بفضلہ تعالیٰ نشر و اشاعت کا سلسلہ فی الحال حضرت کے مکان سے شروع کر دیا گیا ہے۔

سرمایہ فیضان حکیم الامت کے علاوہ اب تک کئی کتب طبع ہو کر منظر عام پر آچکی ہیں۔

دعا فرمائیں کہ اللہ تعالیٰ مرکز کے جملہ تعلیمی و تعمیراتی منصوبوں کی نافیت و سہولت سے تکمیل فرمائے

اور اس نشر و اشاعت کے سلسلہ کو امت کے لئے نفع بخش بنائے۔ آمین

والسلام

والسلام

Syed Huzaifa Najam Thanvi

PEN 985  
785  
TONE 9814

### HAKEEMUL UMMAT ACADEMY

Moh. Ghair, Thana Bhawan- 247777, Distt. Shamli, U.P.

Mobile: 9568780000 | 9675780000

email: hakeemulummatacademy@gmail.com

MAULANA ASHRAF ALI THANVI FOUNDATION TRUST

A/c No.: 00311132000493 IFSC: PUNB0402300

Branch : PNB, Thanabhawan (Shamli) U.P.

